

॥ श्रीः ॥

मार्तण्डभैरवतन्त्रोक्तं
महाकालशनिमृत्युंजयस्तोत्रम् ।

नेपालीयाब्जनाभाभिधानवैद्यराजेन
सर्वलोकापन्निवारकतया सर्वजनमनो-
भीष्टावाप्तिहेतोश्च आत्मीयवयस्य-
वर्गेर्यथामति संशोधितम् ।


तच्च

श्रीकृष्णदासात्मज-गंगाविष्णुना
स्वकीय “ लक्ष्मीवेंकटेश्वर ” मुद्रणालये
मुद्रितं प्रकाशितं च ।

संवत् १९५५, शके १८२०,

कल्याण-मुंबई.

॥ ❀ ॥ श्रीशैश्वराय नमः ॥ ❀ ॥



इस पुस्तकका रजिष्टरी सब हक १८६७ के ऐक्ट २५के
बमूजब यन्त्राधिकारीने अपने स्वाधीन रक्खा है.

॥ श्रीगणेशाय नमः ॥

अथ

मार्तण्डभैरवतन्त्रोक्तं

महाकालशनिमृत्युञ्जयस्तोत्रम् ।

श्रीगणेशाय नमः ॥ ॐ शनैश्वराय नमः ॥ नी-
लाद्रिशोभाञ्चितदिव्यमूर्तिः खड्गी त्रिदण्डी शर-
चापहस्तः ॥ शंभुर्महाकालशनिः पुरारिर्जयत्यशेषा-
सुरनाशकारी ॥ १ ॥ मेरुपृष्ठे समासीनं सामरस्ये
स्थितं शिवम् ॥ प्रणम्य शिरसा गौरी पृच्छति स्म
जगद्धितम् ॥ २ ॥ पार्वत्युवाच ॥ भगवन् देवदेवेश
भक्तानुग्रहकारक ॥ अल्पमृत्युविनाशाय यत्त्वया
पूर्वसूचितम् ॥ ३ ॥ तदेव त्वं महाबाहो लोकानां
हितकारकम् ॥ तव मूर्तिप्रभेदस्य महाकालस्य सां-
प्रतम् ॥ ४ ॥ शनेर्मृत्युञ्जयस्तोत्रं ब्रूहि मे नेत्रजन्म-

४

शनैश्चरमृत्युंजयस्तोत्रम् ।

नः ॥ अकालमृत्युहरणमपमृत्युनिवारणम् ॥ ५ ॥
 शनिमन्त्रप्रभेदा ये तैर्युक्तं यत्स्तवं शुभम् ॥ प्रतिना-
 म चतुर्थ्यन्तं नमोन्तं मनुना युतम् ॥ ६ ॥ श्रीश्वर
 उवाच ॥ नित्ये प्रियतमे गौरि सर्वलोकहिते रते ॥
 गुह्याद्गुह्यतमं दिव्यं सर्वलोकोपकारकम् ॥ ७ ॥
 शनिमृत्युञ्जयस्तोत्रं प्रवक्ष्यामि तवाधुना ॥ सर्वमङ्ग-
 लमाङ्गल्यं सर्वशत्रुविमर्दनम् ॥ ८ ॥ सर्वरोगप्रशमनं
 सर्वापद्धिनिवारणम् ॥ शरीरारोग्यकरणमायुर्वृद्धिक-
 रं नृणाम् ॥ ९ ॥ यदि भक्तासि मे गौरि गोपनीयं
 प्रयत्नतः ॥ गोपितं सर्वतन्त्रेषु तच्छृणुष्व महेश्वरि
 ॥ १० ॥ ॐ अस्य श्रीमहाकालशनिमृत्युञ्जयस्तो-
 त्रमन्त्रस्य पिप्पलाद ऋषिरनुष्टुप् छन्दो महाकाल-
 शनिदेवता शं बीजमायसी शक्तिः कालपुरुषायेति
 कीलकं ममाकालापमृत्युनिवारणार्थं पाठे विनियो-
 गः ॥ ऋषिन्यासं करन्यासं देहन्यासं समाचरेत् ॥
 महोग्रं मूर्ध्नि विन्यस्य मुखे वैवस्वतं न्यसेत् ॥ ११ ॥

शनैश्चरमृत्युञ्जयस्तोत्रम् ।

५

गले तु विन्यसेन्मन्दं बाह्वोर्महाग्रहं न्यसेत् ॥ हृदि
न्यसेन्महाकालं गुह्ये कृशतनुं न्यसेत् ॥ १२ ॥ जा-
न्वोस्तूडुचरं न्यस्य पादयोस्तु शनैश्चरम् ॥ एवं न्या-
सविधिं कृत्वा पश्चात् कालात्मनः शनेः ॥ १३ ॥
न्यासं ध्यानं प्रवक्ष्यामि तनौ ध्यात्वा पठेन्नरः ॥ कल्पा-
दियुगभेदांश्च कराङ्गन्यासरूपिणः ॥ १४ ॥ काला-
त्मनो न्यसेद्वात्रे मृत्युञ्जय नमोस्तु ते ॥ मन्वन्तरा-
णि सर्वाणि महाकालस्वरूपिणः ॥ १५ ॥ भावये-
त्प्रति प्रत्यङ्गे महाकालाय ते नमः ॥ भावयेत्प्रभ-
वाद्यब्दान् शीर्षे कालजिते नमः ॥ १६ ॥ नमस्ते
नित्यसेव्याय विन्यसेदयने भ्रुवोः ॥ सौरये च नम-
स्तेस्तु गण्डयोर्विन्यसेद्वतून् ॥ १७ ॥ श्रावणं भाव-
येदक्ष्णोर्नमः कृष्णनिभाय च ॥ महोग्राथ नमो
भाद्रं तथा श्रवणयोन्यसेत् ॥ १८ ॥ नमो वै दुर्निरी-
क्ष्याय चाश्विनं विन्यसेन्मुखे ॥ नमो नीलमयूखाय
ग्रीवायां कार्तिकं न्यसेत् ॥ १९ ॥ मार्गशीर्षं न्यसे-

६

शनैश्चरमृत्युं जयस्तोत्रम् ।

द्वाहोर्महारौद्राय ते नमः ॥ ऊर्ध्वलोकनिवासाय पौषं
 तु हृदये न्यसेत् ॥ २० ॥ नमः कालप्रबोधाय माघं
 वै चोदरे न्यसेत् ॥ मन्दगाय नमो मेढ्रे न्यसेद्वै फाल्गु-
 नं तथा ॥ २१ ॥ ऊर्वोन्यसेच्चैत्रमासं नमः शिवोद्भ-
 वाय च ॥ वैशाखं विन्यसेज्जान्वोर्नमः संवर्त्तकाय
 च ॥ २२ ॥ जंघयोर्भावयेज्ज्येष्ठं भैरवाय नमस्त-
 था ॥ आषाढं पादयोश्चैव शनये च नमस्तथा ॥
 ॥ २३ ॥ कृष्णपक्षं च क्रूराय नम आपादमस्तके ॥
 न्यसेदाशीर्षपादान्ते शुक्लपक्षं ग्रहाय च ॥ २४ ॥
 न्यसेन्मूलं पादयोश्च ग्रहाय शनये नमः ॥ नमः
 सर्वजिते चैव तोयं सर्वाङ्गुलौ न्यसेत् ॥ २५ ॥
 न्यसेद्गुल्फद्वये विश्वं नमः शुष्कतराय च ॥ विष्णुभं
 भावयेज्जङ्घोभये शिष्टतमाय ते ॥ २६ ॥ जानुद्वये
 धनिष्ठां च न्यसेत् कृष्णरुचे नमः ॥ ऊरुद्वये वारुणर्क्षं
 न्यसेत्कालभृते नमः ॥ २७ ॥ पूर्वभाद्रं न्यसेन्मेढ्रे
 जटाजूटधराय च ॥ पृष्ठ उत्तरभाद्रं च करालाय

शनैश्चरमृत्युंजयस्तोत्रम् ।

७

नमस्तथा ॥ २८ ॥ रेवतीं च न्यसेन्नाभौ नमो मन्द-
 चराय च ॥ गर्भदेशे न्यसेद्दक्षं नमः श्यामतराय
 च ॥ २९ ॥ नमो भोगिस्त्रजे नित्यं यमं स्तनयुगे
 न्यसेत् ॥ न्यसेत्कृत्तिकां हृदये नमस्तैलप्रियाय
 च ॥ ३० ॥ रोहिणीं भावयेद्धस्ते नमस्ते खड्गधा-
 रिणे ॥ मृगं न्यसेद्दामहस्ते त्रिदण्डोल्लसिताय च ॥
 ॥ ३१ ॥ दक्षोर्ध्वं भावयेद्गौत्रं नमो वै बाणधारिणे ॥
 पुनर्वसुमूर्ध्ववामे नमो वै चापधारिणे ॥ ३२ ॥ तिष्यं
 न्यसेद्दक्षबाहौ नमस्ते हरमन्यवे ॥ सर्पं न्यसेद्दाम-
 बाहौ चोग्रचापाय ते नमः ॥ ३३ ॥ मघां विभाव-
 येत्कण्ठे नमस्ते भस्मधारिणे ॥ मुखे न्यसेद्भगर्क्षं च
 नमः क्रूरग्रहाय च ॥ ३४ ॥ भावयेद्दक्षनासायाम-
 र्यमाणश्च योगिने ॥ भावयेद्दामनासायां हस्तर्क्षं धा-
 रिणे नमः ॥ ३५ ॥ त्वाष्ट्रं न्यसेद्दक्षकर्णे कूसरात्र-
 प्रियाय ते ॥ स्वातीं न्यसेद्दामकर्णे नमो ब्रह्ममयाय
 ते ॥ ३६ ॥ विशाखां च दक्षनेत्रे नमस्ते ज्ञानदृष्टये ॥

८

शनैश्चरमृत्युजयस्तोत्रम् ।

विष्कंभं भावयेच्छीर्षसन्धौ कालाय ते नमः ॥ ३७ ॥
 प्रीतियोगं भ्रुवोः सन्धौ महामंदं नमोस्तु ते ॥ नेत्र-
 योः सन्धावायुष्मद्योगं भीष्माय ते नमः ॥ ३८ ॥
 सौभाग्यं भावयेन्नासासंधौ फलाशनाय च ॥ शोभ-
 नं भावयेत्कर्णे सन्धौ पुण्यात्मने नमः ॥ ३९ ॥
 नमः कृष्णायातिगण्डं हनुसन्धौ विभावयेत् ॥ नमो
 निर्मासदेहाय सुकर्माणं शिरोधरे ॥ ४० ॥ धृतिं
 न्यसेदक्षबाहौ पृष्ठे छायासुताय च ॥ तन्मूलसन्धौ शूलं
 च न्यसेदुग्राय ते नमः ॥ ४१ ॥ तत्कूर्परं न्यसेद्वण्डे
 नित्यानन्दाय ते नमः ॥ वृद्धिं तन्मणिवन्धे च काल-
 ज्ञाय नमो न्यसेत् ॥ ४२ ॥ ध्रुवं तदङ्गुलीमूलसन्धौ
 कृष्णाय ते नमः ॥ व्याघातं भावयेद्दामबाहुपृष्ठे कृशा-
 य च ॥ ४३ ॥ हर्षणं तन्मूलसन्धौ भूतसन्तापिने
 नमः ॥ तत्कूर्परं न्यसेद्वज्रं सानन्दाय नमोस्तु ते ॥
 ॥ ४४ ॥ सिद्धिं तन्मणिवन्धे च न्यसेत् कालाग्रये नमः ॥
 व्यतीपातं कराग्रेषु न्यसेत्कालकृते नमः ॥ ४५ ॥

शनैश्वरमृत्युंजयस्तोत्रम् ।

९

वरीयांसं दक्षपार्श्वसन्धौ कालात्मने नमः ॥ परिधं
 भावयेद्रामपार्श्वसन्धौ नमोस्तु ते ॥ ४६ ॥ न्यसेद्द-
 क्षोरुसन्धौ च शिवं वै कालसाक्षिणे ॥ तज्जानौ भा-
 वयेत्सिद्धिं महादेहाय ते नमः ॥ ४७ ॥ साध्यं न्यसे-
 च्च तद्गुल्फसन्धौ घोराय ते नमः ॥ न्यसेत्तदङ्गुली-
 सन्धौ शुभं रौद्राय ते नमः ॥ ४८ ॥ न्यसेद्रामोरु-
 सन्धौ च शुक्लं कालविदे नमः ॥ ब्रह्मयोगं च तज्जानौ
 न्यसेत्सद्योगिने नमः ॥ ४९ ॥ ऐंद्रं तद्गुल्फसन्धौ च
 योगाऽधीशाय ते नमः ॥ न्यसेत्तदङ्गुलीसन्धौ नमो
 भव्याय वैधृतिम् ॥ ५० ॥ चर्मणि बवकरणं भाव-
 येद्यज्वने नमः ॥ बालवं भावयेद्रक्ते संहारक नमो-
 स्तु ते ॥ ५१ ॥ कौलवं भावयेदस्थि नमस्ते सर्व-
 भक्षिणे ॥ तैतिलं भावयेन्मांसे आममांसप्रियाय ते ॥
 ॥ ५२ ॥ गरं न्यसेद्वपायां च सर्वग्रासाय ते नमः ॥
 न्यसेद्रणिजं मज्जायां सर्वान्तक नमोस्तु ते ॥ ५३ ॥
 वीर्यं विभावयेद्विष्टिं नमो मन्युग्रतेजसे ॥ रुद्रमित्र-

पितृवसुवारीण्येतांश्च पञ्च च ॥ ५४ ॥ मुहूर्तांश्च
 दक्षपादनखेषु भावयेन्नमः ॥ खगेशाय च खस्थाय
 खेचराय स्वरूपिणे ॥ ५५ ॥ पुरुहूतशतमखे विश्व-
 वेधोविधूंस्तथा ॥ मुहूर्तांश्च वामपादनखेषु भावयेन्न-
 मः ॥ ५६ ॥ सत्यव्रताय सत्याय नित्यसत्याय ते
 नमः ॥ सिद्धेश्वर नमस्तुभ्यं योगेश्वर नमोस्तु ते ॥
 ॥ ५७ ॥ वह्निनक्तंचरांश्चैव वरुणार्यमयोनिकान् ॥ मु-
 हूर्तांश्च दक्षहस्तनखेषु भावयेन्नमः ॥ ५८ ॥ लग्नो-
 दयाय दीर्घाय मार्गिणे दक्षदृष्टये ॥ वक्राय चाति-
 क्रूराय नमस्ते वामदृष्टये ॥ ५९ ॥ वामहस्तनखेष्व-
 न्त्यवर्णेशाय नमोस्तु ते ॥ गिरिशहिर्बुध्न्यपूषाजपा-
 दस्त्रांश्च भावयेत् ॥ ६० ॥ राशिभोक्त्रे राशिगाय
 राशिभ्रमणकारिणे ॥ राशिनाथाय राशीनां फलदात्रे
 नमोस्तु ते ॥ ६१ ॥ यमाग्निचन्द्रादितिकविधातृंश्च
 विभावयेत् ॥ ऊर्ध्वहस्तदक्षनखेष्वन्त्यकालाय ते
 नमः ॥ ६२ ॥ तुलोच्चस्थाय सौम्याय नक्रकुंभगृ-

शनैश्चरमृत्युं जयस्तोत्रम् ।

११

हाय च ॥ समीरत्वष्टृजीवांश्च विष्णुतिग्मद्युतीह्रिय-
 सेत् ॥ ६३ ॥ ऊर्ध्ववामहस्तनखेष्वन्यग्रहनिवारिणे ॥
 तुष्टाय च वरिष्ठाय नमो राहुसखाय च ॥ ६४ ॥
 रविवारं ललाटे च न्यसेद्भीमदृशे नमः ॥ सोमवारं
 न्यसेदास्ये नमोमृतप्रियाय च ॥ ६५ ॥ भौमवारं
 न्यसेत्स्वान्ते नमो ब्रह्मस्वरूपिणे ॥ मेद्रे न्यसेत्सौ-
 म्यवारं नमो जीवस्वरूपिणे ॥ ६६ ॥ वृषणे गुरुवारं
 च नमो मन्त्रस्वरूपिणे ॥ भृगुवारं मलद्वारे नमः
 प्रलयकारिणे ॥ ६७ ॥ पादयोः शनिवारं च निर्मा-
 साय नमोस्तु ते ॥ घटिकां न्यसेत्केशेषु नमस्ते
 सूक्ष्मरूपिणे ॥ ६८ ॥ कालरूपिन्नमस्तेस्तु सर्व-
 पापप्रणाशक ॥ त्रिपुरस्य वधार्थाय शंभुजाताय ते
 नमः ॥ ६९ ॥ नमः कालशरीराय कालनुन्नाय ते
 नमः ॥ कालहेतो नमस्तुभ्यं कालनन्दाय वै नमः ॥
 ॥ ७० ॥ अखण्डदण्डमानाय त्वनाद्यन्ताय वै नमः ॥
 कालदेवाय कालाय कालकालाय ते नमः ॥ ७१ ॥

निमेषादिमहाकल्पकालरूपं च भैरवम् ॥ मृत्युञ्जयं
 महाकालं नमस्यामि शनैश्चरम् ॥ ७२ ॥ दातारं
 सर्वभव्यानां भक्तानामभयङ्करम् ॥ मृत्युञ्जयं महा-
 कालं नमस्यामि शनैश्चरम् ॥ ७३ ॥ कर्तारं सर्व-
 दुःखानां दुष्टानां भयवर्धनम् ॥ मृत्युञ्जयं महाकालं
 नमस्यामि शनैश्चरम् ॥ ७४ ॥ हर्तारं ग्रहजातानां
 फलानामघकारिणाम् ॥ मृत्युञ्जयं महाकालं नम-
 स्यामि शनैश्चरम् ॥ ७५ ॥ सर्वेषामेव भूतानां सुखदं
 शान्तमव्ययम् ॥ मृत्युञ्जयं महाकालं नमस्यामि
 शनैश्चरम् ॥ ७६ ॥ कारणं सुखदुःखानां भावाभाव-
 स्वरूपिणम् ॥ मृत्युञ्जयं महाकालं नमस्यामि शनै-
 श्चरम् ॥ ७७ ॥ अकालमृत्युहरणमपमृत्युनिवार-
 णम् ॥ मृत्युञ्जयं महाकालं नमस्यामि शनैश्चरम् ॥
 ॥ ७८ ॥ कालरूपेण संसारं भक्षयन्तं महाग्रहम् ॥ मृत्यु-
 ञ्जयं महाकालं नमस्यामि शनैश्चरम् ॥ ७९ ॥ दुर्नि-
 रीक्ष्यं स्थूलरोमं भीषणं दीर्घलोचनम् ॥ मृत्युञ्जयं

शनैश्चरमृत्युं जयस्तोत्रम् ।

१३

महाकालं नमस्यामि शनैश्चरम् ॥ ८० ॥ ग्रहाणां
ग्रहभूतं च सर्वग्रहनिवारणम् ॥ मृत्युञ्जयं महाकालं
नमस्यामि शनैश्चरम् ॥ ८१ ॥ कालस्य वशगाः सर्वे
न कालः कस्यचिद्वशः ॥ तस्मात्त्वां कालपुरुषं प्रण-
तोस्मि शनैश्चरम् ॥ ८२ ॥ कालादेव जगत्सर्वं का-
ल एव विलीयते ॥ कालरूपः स्वयं शंभुः कालात्मा
ग्रहदेवता ॥ ८३ ॥ चण्डीशो रुद्रडाकिन्याक्रान्त-
श्चण्डीश उच्यते ॥ विद्युदाकलितो नद्यां समारूढो
रसाधिपः ॥ ८४ ॥ चण्डीशः शुकसंयुक्तो जिह्वया
ललितः पुनः ॥ क्षतजस्तामसी शोभी स्थिरात्मा
विद्युता युतः ॥ ८५ ॥ नमोन्तो मनुरित्येष शनितु-
ष्टिकरः शिवे ॥ आवन्तेष्टोत्तरशतं मनुमेनं जपेन्नरः
॥ ८६ ॥ यः पठेच्छृणुयाद्वापि ध्यात्वा संपूज्य भ-
क्तितः ॥ तस्य मृत्योर्भयं नैव शतवर्षावधि प्रिये ॥
॥ ८७ ॥ ज्वराः सर्वे विनश्यन्ति दद्रुविस्फोटकच्छु-
काः ॥ दिवा सौरिं स्मरेत् रात्रौ महाकालं यजन्

१४

शनैश्चरमृत्युं जयस्तोत्रम् ।

पठेत् ॥ ८८ ॥ जन्मर्क्षे च यदा सौरिर्जपेदेतत्सहस्र-
 कम् ॥ वेधगे वामवेधे वा जपेदूर्ध्वसहस्रकम् ॥ ८९ ॥
 द्वितीये द्वादशे मन्दे तनौ वा चाष्टमेपि वा ॥ तत्त-
 द्वाशौ भवेद्यावत् पठेत्तावद्दिनावधि ॥ ९० ॥ चतु-
 र्थे दशमे वापि सप्तमे नवपञ्चमे ॥ गोचरे जन्मलग्ने-
 शे दशास्वन्तर्दशासु च ॥ ९१ ॥ गुरुलाघवज्ञानेन
 पठेदावृत्तिसंख्यया ॥ शतमेकं त्रयं वाथ शतयुग्मं
 कदाचन ॥ ९२ ॥ आपदस्तस्य नश्यन्ति पापानि
 च जयं भवेत् ॥ महाकालालये पीठे ह्यथवा जल-
 सन्निधौ ९३ ॥ पुण्यक्षेत्रेश्वत्थमूले तैलकुंभाग्रतो
 गृहे ॥ नियमेनैकभक्तेन ब्रह्मचर्येण मौनिना ॥ ९४ ॥
 श्रोतव्यं पठितव्यं च साधकानां सुखावहम् ॥ परं
 स्वस्त्ययनं पुण्यं स्तोत्रं मृत्युञ्जयाभिधम् ॥ ९५ ॥
 कालक्रमेण कथितं न्यासक्रमसमन्वितम् ॥ प्रातः-
 काले शुचिर्भूत्वा पूजायां च निशामुखे ॥ ९६ ॥
 पठतां नैव दुष्टेभ्यो व्याघ्रसर्पादितो भयम् ॥ नाग्नि-

शनैश्चरमृत्युञ्जयस्तोत्रम् ।

१५

तो न जलाद्वायोर्देशे देशान्तरेथ वा ॥९७॥ नाका-
ले मरणं तेषां नापमृत्युभयं भवेत् ॥ आयुर्वर्षशतं
सायं भवन्ति चिरजीविनः ॥ ९८ ॥ नातः परतरं
स्तोत्रं शनितुष्टिकरं महत् ॥ शांतिकं शीघ्रफलदं
स्तोत्रमेतन्मयोदितम् ॥ ९९ ॥ तस्मात्सर्वप्रयत्नेन
यदीच्छेदात्मनो हितम् ॥ कथनीयं महादेवि नैवाभ-
क्तस्य कस्यचित् ॥१००॥ इति मार्तण्डभैरवतन्त्रे
महाकालशनिमृत्युञ्जयस्तोत्रं संपूर्णम् ॥ ६५ ॥

पुस्तक मिलनेका ठिकाना-

गंगाविष्णु श्रीकृष्णदास,

लक्ष्मीवेंकटेश्वर छापाखाना,

कल्याण-मुंबई.

जाहिरात.

विरवर अकबरका उपहास...	...	०-८
अहिरावणलीला...	...	०-४
बारहमासतरंग	०-६
विरवर इत्यादिके कवित्त	०-२
आपदुद्धारकस्तोत्रसमुदाय	०-३
सूर्यकवच भा० टी०	०-१
महाराष्ट्रकुलवंशावली	०-३
तुलसीसंध्या भा० टी०	०-२
संतानमंजरी भा० टी०	०-२
परीक्षाचक्रावली...	...	०-५
कलीप्रपंचपच्चीसी...	...	०-१
हरिवंशपुराण भाषाटीका...	...	१०-०

पुस्तक मिलनेका ठिकाना-

गंगाविष्णु श्रीकृष्णदास,

“ लक्ष्मीवेंकटेश्वर ” छापाखाना.

कल्याण-मुंबई.